

خالد ندیم

صدر شعبہ اردو، سرگودھا یونیورسٹی، سرگودھا

اردو میں منظوم مکتوب نگاری کی روایت

Dr. Khalid Nadeem

Head Department of Urdu, Sargodha University, Sargodha.

Tradition of Poetic letter writing in Urdu

The tradition of poetic letters in the subcontinent begins with the Persian letters of Abdul Haq Mohaddess Dehlavi (1551-1642). In this regard, the names of Nazir Akbarabadi, Insha Allah Khan Insha, Mirza Ghalib, Shibli Noumani and Habib-ur-Rehman Khan Sherwani are worth mentioning. Urdu letter writing started in the subcontinent in 1803, while the trend of poetic letters were originated in 1761 in Hyderabad Deccan. The series of correspondence started in the latter half of the eighteenth century and continued till the twenty-first century. Some of these letters are specifically poetic, while others are written as regular letters. Under the light of these evidences, it can be said that although the tradition of poetic letters has not progressed eminently, there are many possibilities that it could. These possibilities can be gauged from the letters of Sher Muhammad Khan Iman (Deid: 1806), Saadat Yar Khan Rangeen (1757-1835), Nawab Shafta, Mirza Ghalib, Nawab Alauddin Khan Alai, Hakeem Sultan Rampuri, Akbar Alahabadi, Shibli Noumani, Allama Iqbal, Hakeem Ahmad Shujaa, Qamar-ul-Huda Firdousi and Raza Naqvi Wahi. Among them, the poems of Ghalib, Alai, Akbar and Shibli are particularly written in the form of letters. If the researchers dig deeper into this tradition, tremendous results can be concluded and thus a new dimension is more likely to be appeared in the history of Urdu literature.

Key Words: *Urdu, letters, poetic letters, history, literature.*

بر عظیم میں منظوم مکتوب نگاری کی روایت میں شیخ عبدالحق محدث دہلوی کا اسم گرامی قابل ذکر ہے۔ صحیفہ المودۃ اُن کے اُن منظوم خطوط کا مجموعہ ہے، جو انھوں نے اپنے عزیزوں اور قرابت داروں کو تحریر کیے؛ لیکن ڈاکٹر عبد السلام جیلانی کی تحقیق کے مطابق، کسی کتب خانے میں اس کے قلمی نسخے کی موجودگی کی اطلاع نہیں مل سکی؛^(۱) البتہ اردو کے عوامی شاعر نظیر اکبر آبادی (۱۷۴۰ء-۱۸۳۰ء) کے فارسی کلام میں مثنوی کی ہیئت میں لکھے گئے پانچ مختصر خطوط مل جاتے ہیں، جن میں ادبی چاشنی کے علاوہ خط نگاری کے بعض مطالبات کا خیال بھی رکھا گیا ہے۔ انشاء اللہ خاں انشا (۱۷۵۲ء-۱۸۱۷ء) کے ہاں فارسی

میں تیرہ اشعار پر مشتمل ایک منظوم مکتوب ملتا ہے، جو بقول آزاد، ایک ایرانی تازہ وارد کو کسی موقع پر لکھ کر بھیجا تھا۔^(۲) بر عظیم میں فارسی منظوم مکتوب نگاری کا سلسلہ غالب اور شبلی، بلکہ مولانا حبیب الرحمن شیروانی تک پھیلا ہوا ہے۔

مطبوعہ اردو نثری مکاتیب کے سلسلے میں ڈاکٹر مختار الدین احمد کی تحقیقات کی رو سے پہلا اردو خط ۱۸۰۳ء میں تحریر ہوا۔^(۳) یہ اردو خط عالمگیر ثانی کے برادر خرد اعز الدین کی پوتی اور شہزادہ محمد علاء الدولہ کی بیٹی فقیرہ بیگم نے اور نگ زیب عالم گیر کے پوتی نواب عفت آرا بیگم کے نواسے مرزا محمد ظہیر الدین علی بخت (اظفر دہلوی) کے نام تحریر کیا۔ یہ رقعہ واقعات اظفری میں شامل ہے۔ تاریخی اہمیت کے پیش نظر اس کے مندرجات درج کیے جاتے ہیں:

ازیں جانبہ بعد سلام و اشتیاق تمام کے معلوم فرماویں کہ آپ ہمیشہ صاحب سے ملاقات فرما کر جو اُس سمت کو تشریف فرما ہوئے ہیں، اُس دن سے اپنی خیریت کی خبر سے یاد و شاد نہیں فرمایا کہ دل ہمارا تمھاری خیریت کا نگران ہے۔ امید ہے کہ دوستی قدیمی کو یاد فرما کر اپنی خیریت کی خبر سے اطلاع بخشو، جو خاطر اپنی جمع ہو۔

از طرف بر خور دار من کہ اسم معلوم است۔ سلام نیاز قبول باد از ہمیشہ صاحبہ نیز

زیادہ چہ محررہ یازدہم رجب المرجب سند الیہ^(۴)

ساتھ ہی ساتھ گارسین دتاسی کی تالیف Appendice aux Rudimens de la Langue

Hindustani کو بھی خاص اہمیت حاصل ہے، جس میں نمونے کے طور پر اردو میں لکھے گئے اٹھارہ نئی خطوط دیے گئے ہیں، جو ہندوستان کے مختلف طبقات کی نمائندگی کرتے ہیں۔ ان خطوں میں سے اکثر پر زمانہ تحریر درج نہیں ہے؛ البتہ جن خطوں پر تاریخ درج کی گئی ہے، ان میں سے قدیم ترین خط ۱۰ جنوری ۱۸۱۰ء کو معرض تحریر میں آیا، جو فورٹ ولیم کالج کلکتہ کے ایک ملازم افتخار الدین علی خاں شہرت نے کالج کے کسی اور منشی کو لکھا تھا۔^(۵)

نثری خطوط کے برعکس اردو میں منظوم مکتوب نگاری کا آغاز ۱۷۶۱ء میں ہو چکا تھا۔ یہ خطوط کتابت حیدرآباد دکن کے دو منصب داروں (میر ابراہیم جیوان اور مرزا یار علی بیگ) کی باہم مراسلت پر مشتمل ہیں اور اب یہ ادارہ ادبیات اردو حیدرآباد دکن میں محفوظ ہیں،^(۶) لیکن راقم کو ان خطوں سے براہ راست استفادے کا موقع نہیں مل سکا؛ البتہ حیدرآباد ہی کے ایک معروف شاعر شیر محمد خاں ایمان (متوفی: ۱۸۰۶ء) کی کلیات میں 'نامہ منظوم' کے عنوان سے مثنوی کی ہیئت میں چار خط ملتے ہیں۔ ان کا پہلا 'نامہ منظوم' انیس اشعار پر مشتمل ہے، دوسرے میں چودہ اور تیسرے اور چوتھے میں بیس بیس اشعار شامل ہیں۔ ان خطوں کی ایک خصوصیت ان کا مکمل ہونا ہے۔ انھیں باقاعدہ خط تو نہیں کہا جاسکتا، لیکن منظوم مکتوب نگاری کی روایت میں یہ خطوط اپنے بعض خصائص کی بنا پر اہمیت کے حامل ہیں۔ 'نامہ منظوم' کے آغاز میں مکتوب الیہ کو یوں مخاطب کیا گیا ہے:

پاکیزہ دُور بحر لطافت^(۷)

اے سروباغِ عذو شرافت

ایمان اُن خطوں کا ذکر بھی کرتے ہیں، جس کے جواب میں یہ خط لکھے گئے:

دل کو بخشا عجب ہے راحت^(۸)

نامہ پہنچا بہ صد فصاحت

ساتھ ہی ساتھ مکتوب الیہ سے شکوہ شکایت بھی ہے:

کو کہن سے بھی یہ جگر نہ ہو

منجلا کوئی اس قدر نہ ہو

رزم عشق پر ہو جس کی نظر

نام سے تیرے باندھے ہے کمر

نام ہو کیوں نہ تیرا چارو

عشق کو ہووے تجھ سے آبرو

یاد کے سوا کچھ نہیں ہے کام

جب تلک نہیں آوے ہے پیام

نامہ اس لیے بارہا لکھے^(۹)

ہم تو سب طرح تجھ سے خوش ہووے

ایمان نے ان منظوم مکاتیب کے اختتامیے اس طور تشکیل دیے ہیں کہ بخوبی معلوم ہو جاتا ہے کہ یہ خط کے آخری

مصارع ہیں:

لطف و کرم کے تیرے ہیں طالب

ہم تا بہ مقدر حاضر ہیں صاحب

باذوق و انس، باشوق و اُلفت^(۱۰)

اللہ تجھ کو رکھے سلامت

سعادت یار خاں رنگین (۱۷۵۷ء-۱۸۳۵ء) کی شناخت رنجنتی گو کی حیثیت سے ہے، البتہ ان کے ہاں مثنویات

میں بعض مقامات پر خطوط ملتے ہیں، مثلاً مخمس رنگین میں وہ اپنے بھائی خدایار خاں کو لکھتے ہیں:

ستاتی ہے مجھے تیری جدائی

عزیز القدر! میرے یار! بھائی!

بہت بے کل رہے ہے یہ دل زار

قسم ہے تیرے سر کی، اے خدایار!

کہ بھائی! کام ہیں یہ سب خدا کے

تجھے معلوم ہو بعد از دُعا کے

یہاں پھینکا ہے تنہا مجھ کو لا کر

جو اپنے دوست یاروں سے جدا کر

نہ مونس، نئے کوئی غم خوار ہے یہاں

ثقیق اپنانہ کوئی یار ہے یہاں

تڑپتے ہی کئے ہی مجھ کو دن رات

گزرتی ہے عجب صورت سے اوقات

نہ موت آتی ہے،، بھاتا ہے نہ جینا^(۱۱)

نہ کھانا کچھ خوش آتا ہے، نہ پینا

اس مثنوی میں خدایار خاں کے علاوہ الہی بخش معروف، لالہ بسنت سنگھ نشاط دہلوی، فرخندہ بی طوائف کے نام

بھی خط موجود ہیں۔ علاوہ ازیں 'مسدس رنگین' میں میر صادق علی، لالہ بسنت سنگھ نشاط، حکیم مسیح الزماں محمد اشرف

خاں، خواجہ محمود، مرزا محمد ابراہیم کے نام چھ خط نظم ہوئے ہیں۔ ڈاکٹر جمیل جالبی رنگین کے ان خطوں کی زبان و بیان کو

اہمیت دیتے ہیں،^(۱۲) جب کہ ڈاکٹر صابر علی خاں ان خطوں کی فنی حیثیت سے زیادہ انھیں رنگین کی زندگی کے واقعات،

احباب سے ان کے تعلقات اور ذاتی حالات و واقعات کے اعتبار سے اہم سمجھتے ہیں۔^(۱۳)

مومن خاں مومن (۱۸۰۰ء-۱۸۵۲ء) کے ہاں دو مثنویاں بطرز مکتوب ملتی ہیں، ۳۹ اشعار پر مشتمل نامہ

مومن جانبا زبجانب محبوبہ دلنوار، اور ۳۲ اشعار پر نامہ باسوز و گداز بسمت معشوقہ طراز۔ ابتدائی اشعار میں محبوب کو مخاطب

کیا گیا ہے، اس کے بعد احوال و احساسات بیان کر کے مدعا بیان ہوا ہے۔ پہلی مثنوی کے ابتدائی اشعار اور دوسری مثنوی سے مومن کی طرف سے اپنی دگرگوں حالات اور محبوب کے طرزِ تعارف پر ناراضی کا اظہار پیش کیا جاتا ہے:

تجھ کو واں لافِ کبریائی ہے	یاں بلا دین و دل پہ آئی ہے
تجھ کو دعویٰ ہے بے نیازی کا	حوصلہ کس کو پاک بازی کا
ہے تجھے پاک دامن کا خیال	مار ڈالے ہے مجھ کو شوق وصال
کیوں یہ دعوائے لن ترانی ہے	آخر اک دن قیامت آئی ہے
شرط دین ہے جو پاک دامانی	تو ستم بھی ہے نامسلمانی
مجھ سے عاشق کی یوں دل آزاری	ہو وے فی النار ایسی دین داری ^(۱۴)

یہ مثنویاں باقاعدہ خط کی حیثیت رکھتی ہیں اور چند اشعار میں ایک مکمل صورتِ حال پیش کرتی ہیں۔ ان مثنویوں کا زمانہ تحریر معلوم نہیں ہو سکا۔

نواب مصطفیٰ خاں شیفیتہ (۱۸۰۹ء-۱۸۶۹ء) عنفوانِ شباب میں دہلی کی ایک طوائفِ رجبور فریفتہ ہو گئے تھے۔ حسن و جمال کے علاوہ اکتسابِ فنون سے اسے فطری دلچسپی تھی اور فارسی زبان کا اچھا خاصا ذوق رکھتی تھی۔ اس عشق کا دورانیہ ۱۸۲۸ء سے ۱۸۳۸ء تک بتایا جاتا ہے۔ ۱۸۳۷ء میں وہ اچانک دہلی چھوڑ کر چلی گئی تو شیفیتہ نے مثنوی کی ہیئت میں اس کے نام تین منظوم خطوط تحریر کیے۔ چونکہ بعد میں شیفیتہ کی شخصیت یکسر مختلف ہو گئی، چنانچہ ترتیبِ دیوان کے وقت انھوں نے یہ تینوں مکاتیب نظر انداز کر دیے؛ البتہ یہ قلمی نسخے میں موجود رہے، جو اب رضالا سیریری رامپور کی ملکیت ہے۔ پہلا منظوم مکتوب چھیا سٹھ اشعار پر مشتمل ہے؛ دوسرا باون اشعار پر؛ جب کہ تیسرا خط پچاس اشعار پر مبنی ہے۔ شیفیتہ کے ان خطوں میں اندازِ مخاطب نہایت دل آویز ہے اور اس سے اندازہ ہو جاتا ہے کہ شاعر اپنے مخاطب پر کس قدر فریفتہ ہے:

اے گلِ بوستانِ ناز و ادا	اے مہ آسمانِ مہر و وفا
اے تمنائے جان و خواہشِ دل	اے فزوں سازِ شوق و کاہشِ دل
اے سمن بُوے نسترِ اندام	لالہ رخسار، سرو قد، گلِ فام
اے تسلیِ خاطرِ بے تاب	مایہ اضطرابِ شیخ و شاب ^(۱۵)

خطوں میں ہجر و فراق کی تکالیف کا ذکر ہے اور طعن و تشنیع اور توصیف و ترغیب کی کیفیات ملتی ہیں۔ چند اشعار دیکھیے:

دم بہ دم جی چلا ہی جاتا تھا	وقتِ رخصت کا یاد آتا تھا
قسمیں، وہ وعدہ وفا کے ساتھ	وہ یہ کہنا تر ادا کے ساتھ
کب تک آؤ گے، یہ کہہ جاؤ	اچھی تم آج اور رہ جاؤ
دمِ رخصت چٹ کے لگنا گلے	اور وہ کہنا کہ تم تو بچ ہے چلے

یہ جو ہر دم خیال آتے ہیں اشک کے ساتھ ہوش جاتے ہیں^(۱۶)
 مکاتیب کا اختتامیہ شیفٹہ کی بے تابوں کو ظاہر کرتا ہے اور ساتھ ہی وصل کی امید قائم کرتا ہے:
 لازم تو یہ ہے کہ جلد آؤ پھر جلوہ نوبہ نود کھاؤ
 ظالم نہ ہو اتنا بے وفاؤ انصاف سے دیکھ تو ذراؤ
 یہ شیفٹہ کیا ہی شیفٹہ ہے آخر یہ ترا ہی شیفٹہ ہے
 اس پر تو بہت ضرور ہے رحم ہر چند کہ تجھ سے دُور ہے رحم^(۱۷)

غالب (۱۷۹۷ء-۱۸۶۹ء) کی شاعری سے ایک جانب اُن کے ذوقِ مکتوب نگاری سے شناسائی ہوتی ہے تو دوسری جانب اردو مکتوب نگاری کا بحیثیت ایک صنفِ نثر باقاعدہ آغاز اُن کے ہاتھوں ہوا ہے۔ یہ بات اس لیے کہی جاسکتی ہے کہ اردو مراسلہ نگاری کو انھوں نے اس کمال تک پہنچا دیا کہ وہ آج تک اپنی خصوصیات کی بنا پر قابل ذکر ہیں۔ ساتھ ہی ساتھ ان کے کلام میں بھی چند منظوم مکاتیب مل جاتے ہیں، گویا انھوں نے اپنی شاعری اور اپنی نثر کو یکجا کر کے منظوم مکتوب نگاری کی طرف قدم بڑھایا۔ شیفٹہ کے نام غالب کا نظم معری کی ہیئت میں لکھا ہوا ایک فارسی خطِ پیچ آہنگ میں شامل ہے،^(۱۸) جب کہان کا پہلا اردو خط ۱۸۴۷ء میں لکھا گیا، البتہ ان کے اولین منظوم خط کا تعلق ۱۸۵۸ء سے ہے۔ جنگِ آزادی کے بعد دہلی شہر میں انگریز قابض فوج کے ظلم و ستم اور شہریوں کی صورتِ حال سے متعلق اپنے تاثرات سے نواب احمد بخش خاں کے پوتے اور نواب امین الدین احمد خاں کے فرزند نواب علاء الدین خاں علائی کو درج ذیل منظوم خط کے ذریعے مطلع کرتے ہیں:

بسکہ فعالِ مایرید ہے آج ہر سلسلہ شورا انگلستان کا
 گھر سے بازار میں نکلتے ہوئے زہرہ ہوتا ہے آب، انساں کا
 چوک جس کو کہیں، وہ مقتل ہے گھر بنا ہے نمونہ زنداں کا
 شہر دہلی کا ذرہ ذرہ خاک تشنہ نخوں ہے، ہر مسلمان کا
 کوئی داں سے نہ آسکے یاں تک آدمی داں نہ جاسکے یاں کا
 میں نے مانا کہ مل گئے، پھر کیا؟ وہی روناتن و دل و جاں کا
 گاہ جل کر کیا کیے شکوہ سوزشِ داغ ہاے پنہاں کا
 گاہ رو کر کہا کیے باہم ماجرا دیدہ ہاے گریاں کا
 اس طرح کے وصال سے، یارب! کیا مٹے داغِ دل سے ہجران کا^(۱۹)

غالب نے ۱۸۶۵ء سے ۱۸۶۷ء کے دوران میں کسی وقت اپنے نسبی بھائی نواب علاء الدین علائی کو لکھا تھا:

خوانی بسوے خویش و ندانی کہ مردہ ام
 دانی کہ مردہ رارہ و رسم خرام نیست
 نی شیخ سدّوام، نہ اللہ بخش، مرگِ من

از عالم جنابت و مرگِ حرام نیست (۲۰)

جس کے جواب میں نواب صاحب کی طرف سے انھیں لوہارو آنے کی منظوم دعوت دی گئی:

خوشی ہے ہمیں آنے کی آپ کے
سر آغازِ موسم بھی کیا خوب ہے
عجب لطف ہے یاں کی برسات میں
سر دلی کے وہ ڈاک پر سبز آم
کریں حکیم باور چیوں کو کہ ہاں
وہ لیں باغ سے جا کے اہلی کے پھول
وہ بے ریشہ بکری کے لحم طری
گہیں اُن کو بے مہر و کاہل، اگر
غالب اس پر اپنے ردِ عمل کا اظہار یوں کیا:

خوشی تو ہے آنے کی برسات کے
سر آغازِ موسم میں اندھے ہیں ہم
سو اناج کے جو ہے مطلوبِ جاں
ہو احکم باور چیوں کو کہ ہاں
وہ کھٹے کہاں پائیں اہلی کے پھول
فقہ گوشت، سو بھیڑ کا ریشہ دار
بیہیں بادہ تاب اور آم کھائیں
کہ دلی کو چھوڑیں، لوہارو کو جائیں
نہ واں آم پائیں، نہ انگور پائیں
ابھی جا کے پوچھو کہ کل کیا پکائیں
وہ کڑوے کر لیے کہاں سے منگائیں
کہو اس کو کیا کھا کے ہم حظ اٹھائیں (۲۲)

ڈاکٹر سید حسن عباس نے ذوق (۱۷۸۹ء-۱۸۵۴ء) کے ایک شاگرد حکیم سلطان رام پوری کے دیوان (۱۸۷۳ء) میں 'کچھ منظوم رقعات' کی اطلاع دی ہے اور یہ کہ اس دیوان کا مخطوطہ علی گڑھ کے نواب رحمت اللہ خاں شروانی کے کتب خانے میں موجود ہے۔ (۲۳) افسوس کہ اس کتب خانے تک رسائی نہیں ہو سکی۔

سید علی حیدر نظم طباطبائی (۱۸۵۴ء-۱۹۳۳ء) کی طرف سے صغراہما یوں مرزا (۱۸۸۴ء-۱۹۵۹ء) کے نام ایک خط منظوم صورت میں ملتا ہے، لیکن اس پر تاریخ و سال درج نہیں ہیں۔ خط کی ابتدا درج ذیل اشعار سے ہوتی ہے، جب کہ اشعار کے بعد صرف 'علی حیدر طباطبائی' تحریر کیا گیا ہے:

لکھا صغراہما یوں میر زانے
زباں اُن کی ہے موجِ آبِ کوثر
عبارت ہے کہ تصویریں کھینچی ہیں
یہی کشمیر کا جغرافیہ ہے
بہت تفصیل سے کشمیر کا حال
قلم اُن کا ہما یوں فرہما بال
مطابق کس قدر ہے حال سے قال
یہی کشمیر کے تاریخی احوال (۲۴)

بعد کے چھ اشعار میں کشمیر کی جھیلوں، پہاڑوں، ندیوں، طغیانوں، وادیوں اور باغوں کے حسن و جمال کا تذکرہ ہے۔ اکبر الہ آبادی (۱۸۳۶ء-۱۹۲۱ء) کے ہاں بھی بعض منظوم مکاتیب ملتے ہیں۔ ایک ۱۳ اکتوبر ۱۹۱۶ء خواجہ حسن نظامی کے نام لکھا ہوا اور دوسرا الہ آباد سے ۲۸ دسمبر ۱۹۱۹ء کو نامعلوم کے نام؛ لیکن اپنے مندرجات کے پیش نظر یہ باقاعدہ خط نہیں، بلکہ قطعات کہے جاسکتے ہیں، جن کا کوئی مخاطب محسوس نہیں ہوتا، محض چند خیالات ہیں؛ شبلی کے نام ان کا دعوت نامہ منظوم خط کہلا سکتا ہے۔ ۱۷ مئی ۱۹۰۷ء کو اچانک بندوق چل جانے سے شبلی نعمانی کے گزندِ پا کے واقعہ رونما ہوا۔ اس موقع پر شبلی کے احباب کو بھی بہت صدمہ پہنچا، چنانچہ خطوط کے ذریعے اور بعض نے بذریعہ اشعار ان سے ہمدردی کا اظہار کیا۔ اکبر بھی ان کے دوستوں میں سے تھے، چنانچہ انھوں نے شبلی کی دلجوئی کے لیے ان کی ضیافت کا اہتمام کیا اور انھیں یوں اطلاع دی:

آتا نہیں مجھ کو قبلا قلبی	بس صاف یہ ہے کہ بھائی شبلی
تکلیف اٹھاؤ آج کی رات	کھانا نہیں کھاؤ آج کی رات
حاضر جو کچھ ہو دال دلیا	سجھو اس کو پلاؤ قلبیا (۲۵)

علامہ شبلی نعمانی (۱۸۵۷ء-۱۹۱۴ء) کے ہاں فارسی میں 'خطِ منظوم' (۹ اشعار) اور نامہ 'منظوم' (۴ اشعار) کے عنوان سے دو منظوم خطوں کے علاوہ اردو میں بھی ایک منظوم خط ملتا ہے، جو اکبر کے مندرجہ بالا دعوتی خط کے جواب میں تحریر کیا گیا:

آج دعوت میں نہ آنے کا مجھے بھی ہے ملال	لیکن اسباب کچھ ایسے ہیں کہ مجبور ہوں میں
آپ کے لطف و کرم کا مجھے انکار نہیں	حلقہ درگوش ہوں، ممنون ہوں، مشکور ہوں میں
لیکن اب میں وہ نہیں ہوں کہ پڑا پھر تا تھا	اب تو اللہ کے افضال سے تیمور ہوں میں
دل کے بہلانے کی باتیں ہیں یہ، شبلی! ورنہ	جیتے جی مُردہ ہوں، مرحوم ہوں، مغفور ہوں میں (۲۶)

اس خط سے اکبر الہ آبادی کے لیے ان کے دل میں احترام اور دعوت کے باوجود جانہ سکنے کا ملال دونوں کی جھلک بہت نمایاں ہے اور اس حادثے کے شبلی پر اثرات کا بھی اندازہ ہوتا ہے۔ یہ خط محض کسی خط کا جواب نہیں، بلکہ یہ نظم جملہ شعری خصوصیات سے بھی مملو ہے۔

اقبال کے ہاں نثری مکتوبات کے ساتھ ساتھ آٹھ منظوم مکتوبات بھی ملتے ہیں۔ ان خطوں میں پانچ بانگِ درا میں، یعنی (۱) 'طلبہ علی گڑھ کے نام'، (۲) 'عبدالقادر کے نام'، (۳) 'فلسفہ غم'، (۴) 'عید پر شعر لکھنے کی فرمائش کے جواب میں' اور (۵) 'ایک خط کے جواب میں' شامل ہیں؛ دو بال جبریل میں، یعنی (۶) 'جاوید کے نام' اور (۷) 'یورپ سے ایک خط' اور ایک ارمغانِ حجاز اردو میں، یعنی (۸) 'سر اکبر حیدری، صدر اعظم حیدرآباد کے نام' شامل ہیں؛ ان میں سے دو ایسے ہیں، جو باقاعدہ خط کی صورت میں ہی لکھے گئے ہیں۔

بانگِ درا کی نظم 'ایک خط کے جواب میں' سے متعلق مولانا غلام رسول مہرنے دو روایات بیان کی ہیں۔ ایک کے مطابق، کسی دربار سے اقبال کو دعوت آئی تھی، اس کے جواب میں یہ شعر لکھے گئے؛ جب کہ دوسری کے مطابق، کسی دوست نے حکام بالا کی نظروں میں اعتبار پیدا کرنے کے لیے مشورہ دیا تھا کہ انھیں کبھی کبھی کھانے یا چائے پر بلا لینا چاہیے۔^(۲۷)

بہر حال، خط کسی دربار سے آیا ہو یا اپنے دوست کی طرف سے، اقبال نے اس کا جواب درج ذیل اشعار کے ذریعے دیا:

ہوس بھی ہو تو نہیں مجھ میں ہمت تگ و تاز	حصولِ جاہ ہے وابستہ مذاقِ تلاش
ہزار شکر، طبیعت ہے ریزہ کار مری	ہزار شکر، نہیں ہے دماغِ قنہ تراش
مرے سخن سے دلوں کی ہیں کھیتیاں سرسبز	جہاں میں ہوں میں مثالِ سحاب دریا پاش
یہ عقدہ ہاے سیاست تجھے مبارک ہوں	کہ فیضِ عشق سے ناخن مرا ہے سینہ خراش
ہواے بزمِ سلاطین دلیلِ مردہ دلی	کیا ہے حافظِ رنگیں نوانے راز یہ فاش
گرت ہواست کہ باخضر ہم نشین باشی	نہاں ز چشمِ سکندر چو آبِ حیاں باش ^(۲۸)

[اگر تجھے خضر کے ساتھ بیٹھنے کی آرزو ہے تو آبِ حیات کی طرح سکندر کی آنکھوں سے پوشیدہ

رہ۔ ترجمہ از مہر]

سر اکبر حیدری ریاست حیدرآباد دکن کے صدرا عظم تھے۔ اقبال کے نیاز مند تھے اور اقبال کے دورہ حیدرآباد کے دوران میں سر اکبر حیدری اور ان کی اہلیہ نے ان کے مہمان داری میں کوئی دقیقہ فرو گذاشت نہیں کیا تھا، جس کا اظہار اقبال نے متعدد مرتبہ کیا؛ لیکن بقول ڈاکٹر جاوید اقبال، 'گول میز کانفرنسوں کے دوران میں سیاسی اختلافات کی بنا پر ان تعلقات نے محض رسمی صورت اختیار کر لی تھی'۔^(۲۹) انٹر کالجیٹ مسلم برادر ہڈلاہور کی طرف سے یوم اقبال کی تقریب کا اعلان ہوا تو ۵/۱۹۳۷ء کے اخبارات میں سر سکندر حیات نے اپنے اخباری بیان میں درج ذیل تجویز پیش کی:

جس جس شہر میں یوم اقبال منایا جائے، وہاں کے باشندوں کو چاہیے کہ وہ شاعر اعظم کی خدمت میں ایک تھیلی نذر کریں۔ اس تجویز پر عمل کرنے کا آسان طریقہ یہ ہے کہ اقبال کمیٹی کو چاہیے کہ ایمپیریل بینک آف انڈیا میں یوم اقبال فنڈ کے نام سے حساب کھول دے۔ اقبال کے نیاز مندوں اور ان کی شاعری کے مداحوں کا فرض ہے کہ وہ جملہ رقوم براہ راست بینک کو ارسال کر دیں، جو انجام کار ہمارے محبوب شاعر کی خدمت میں پیش کی جائیں گی۔^(۳۰)

۹ جنوری ۱۹۳۸ء کو لاہور سمیت ہندوستان کے متعدد میں یوم اقبال منایا گیا تو اگلے ہی روز سر اکبر حیدری نے ایک ہزار روپے کا چیک اقبال کے نام جاری کر دیا۔ چیک کے ساتھ منسلک مراسلے کے مطابق، 'یہ رقم شاہی توشہ خانے سے، جس کا انتظام ان کے ذمے ہے، بطور تواضع بھیجی جا رہی ہے'۔^(۳۱) اقبال ان الفاظ سے سخت برہم ہوئے اور درج ذیل قطعہ کے ساتھ چیک لوٹا دیا:

تھایہ اللہ کا فرماں کہ شکوہ پرویز دو قلندر کو کہ ہیں اس میں ملو کا نہ صفات

مجھ سے فرمایا کہ 'لے اور شہنشاہی کر
 میں تو اس بار امانت کو اٹھاتا سر دوش
 غیرت فخر مگر نہ کسی اس کو قبول
 جب کہا اُس نے، 'یہ ہے میری خدائی کی زکات' (۳۲)

مولانا عبد الباری آسی (۱۸۹۳ء-۱۹۴۶ء) کا ایک منظوم خط نقوش کے مکتوب نمبر (۱۹۵۷ء) میں شائع ہوا۔ یہ خط انھوں نے اپنی سالی کے نام لکھا، جس میں انھوں نے اپنی اہلیہ کی ناسازی طبع کا ذکر کیا ہے۔ مولانا آسی کی اہلیہ بیمار تھیں۔ اک رات انھیں کسی قدر قرار آگیا، لیکن اتنے میں مولانا کی نیند اچٹ گئی، ایسے میں وہ اپنی سالی کو خط لکھنے بیٹھ گئے، لیکن افسوس کہ ایک معروف ادیب کا یہ طویل خط کسی ادبی یا فنی خصوصیت کا حامل نہیں۔

نقوش ۱۰۹ میں حکیم احمد شجاع (۱۸۹۳ء-۱۹۶۹ء) کا ایک منظوم خط ملتا ہے، جس کے مکتوب الیہ کے بارے میں مدیر نقوش کا قیاس ہے کہ وہ نواب بھوپال ہیں۔ یہ خط نواب صاحب کے کسی خط کے جواب میں لکھا گیا ہے۔ خط کے جواب میں لکھی گئی یہ نظم اپنے عہد کے نظریہ ادب کی بھرپور عکاسی کرتی ہے:

بعد مدت کے ملا شوقِ ملاقات کا خط
 کچھ قصور اس میں تمہارا ہی نہیں ہے، اے دوست!

میں بھی اس جرم کا مجرم ہوں، مگر کیا کیسے
 تیری دنیا میری دنیا ہی نہیں ہے، اے دوست! (۳۳)

انھیں یاد ہے کہ ماضی میں دونوں میں نہایت مخلصانہ تعلقات تھے، لیکن انھیں یہ بھی معلوم ہے کہ اس کے اسباب کیا تھے:

کبھی ہم تم میں، یہ سچ ہے کہ شناسائی تھی
 پر یہ اُس وقت کا قصہ ہے کہ نادان تھے ہم

یوں بسر ہوتے تھے بچپن میں ہمارے شب و روز
 لوگ کہتے ہیں کہ یک قالب و دو جان تھے ہم (۳۴)

نظم کے آخر تک آتے آتے شجاع اسے ایک ایسے موڑ تک لے آتے ہیں، جہاں ایک طرف تو تعلقات کے دوبارہ استواری کی نوید ہے اور دوسری جانب مکتوب الیہ کو دنیاوی شان و شوکت اور عیش و عشرت کی حقیقت سے آگاہ کر دیتے ہیں:

خاک میں مل کے رہے گی نہ کوئی اونچ نہ نیچ
 موت کر دے یہ خود ساختہ سطیہں ہموار

وقت آتا ہے کہ مل جائیں گے مچھڑیں ہوئے دوست
 تجھ کو مجھ سے نہ جدا رکھے گی کوئی دیوار (۳۵)

حکیم صاحب نے ان اشعار میں نظم اور مکتوب کی جملہ خصوصیات کو یوں یکجا کر دیا ہے کہ اس سے منظوم مکتوب کی تعریف کی تمام شرائط پوری ہو جاتی ہیں۔

اردو کی منظوم مکتوب نگاری میں قمر الہندی فردوسی کا نام خاص اہمیت کا حامل ہے۔ ۱۹۴۸ء میں ان کی طرف سے مولانا ابوالکلام آزاد کے نام لکھا گیا 'اتحاد و ترقی کے داعی مولانا ابوالکلام آزاد' کے عنوان سے ایک منظوم خط ملتا ہے۔ اس خط کا بنیادی مقصد ہندوستان میں فرقہ وارانہ فسادات اور مسلم اقلیت پر عرصہ حیات تنگ ہونے سے متعلق ہے۔ ابتدائی ۳۹ اشعار میں فردوسی نے آزاد کو مخاطب کر کے ان کے شخصی، علمی اور سیاسی اوصاف بیان کیے ہیں۔ پہلے دو اور آخری شعر ملاحظہ کیجیے:

اے امام الہند! اے آزادیوں کے تاجدار!
 اے امیر کاروانِ حریت! اگردوں و قار!

اے خطیب بے بدل! اے عالم اُمّ الکتاب! اے زسرتا پسیاست! اے امام انقلاب! (۳۷)

اس کے بعد وہ اُن کی توجہ تقسیم ہندوستان کے نتیجے میں رونما ہونے والے واقعات کی طرف دلاتے ہیں:

لیکن اے علم و معارف کے وزیر کامیاب
یعنی اذن التجار دارم بہ تو با صد ادب
تجھ سے پوشیدہ نہیں قوم و وطن کی کیفیت
آج دستِ عقل ہے رخش جنوں کی باگ پر
جاری ہے فطرت اقوام پستی کی طرف
کار فرما ملک میں ہیں تو تیں تخریب کی
کچھ بہ اندازِ دگر آبِ تجھ سے کرنا ہے خطاب
قابلِ عفو، صدائے غم دہد، سازِ طرب
ان دنوں پوری جوانی پر ہے فرقہ واریت
قصرِ مستقبل بنایا جا رہا ہے آگ پر
بڑھ رہا ہے ملک پھر فرقہ پرستی کی طرف
تو زدی کو تاہ بینی نے کمر تہذیب کی (۳۷)

۳۱ اشعار پر مشتمل اس حصے کے اختتام پر وہ آزاد کو اُن کی ذمہ داریاں یاد دلاتے ہیں، کہتے ہیں:

ضابطہ جینے کا قائم ہے نہ مرنے کا نظام
زلزلہ برپا ہے ہر ایوان پر تمکس میں آج
آج تیری قوم ہے وہم و تذبذب میں اسیر
رور ہی ہے زندگی اور ہنس رہا ہے انتقام
زہر گھولا جا رہا ساغر آئیں میں آج
ایسی حالت میں، بنا، کہتا ہے کیا تیرا ضمیر؟ (۳۸)

اس کے بعد ۱۹۲ اشعار میں ہندوستان کے مختلف علاقوں سے نامور و مشاہیر کے اسما گنوائے گئے ہیں، جن کے تعاون سے، ملک بھر میں پھیلی ہوئی وحشت و بربریت کے طوفان کے آگے بند باندھا جا سکتا ہے۔ مکتوب کے آخری دو اشعار میں ابوالکلام آزاد سے درخواست کی جاتی ہے کہ:

الغرض تیار ہے یہ کارواں تیرے لیے
قافلہ سالار! در قصر حکومت تاہ گے؟
گوش بر آواز ہے ہندوستان تیرے لیے
نوح کشتی! با قلمدان وزارت تاہ گے؟ (۳۹)

آخری شعر نے مکتوب نگار کے درد دل کو خون کے آنسوؤں میں تبدیل کر دیا اور یوں یہ مکتوب اپنی تاثیر کی منتہا تک پہنچ گیا۔
نقش فریادی میں شامل فیض احمد فیض (۱۹۱۱ء-۱۹۸۴ء) کی ایک نظم 'آخری خط' منظوم مکتوب نگاری کی ذیل میں آتی ہے۔ اپنی پیشکش کے اعتبار سے یہ باقاعدہ خط نہیں، بلکہ اس کے عنوان کا تعلق شاعر کے جذبات کی شدت سے ہے۔ اس کے علاوہ شام شہر یاراں میں 'زنداں سے ایک خط' اور 'ویرا کے نام' کے عنوانات سے ان کے ہاں دو مزید منظوم مکتوب ملتے ہیں، لیکن یہ چونکہ شہرہ آفاق ترکی شاعر ناظم حکمت کے نظموں کے تراجم ہیں، اس لیے یہ ہمارے دائرہ بحث میں شامل نہیں۔

رضا نقوی واہی (۱۹۱۴ء - ۲۰۰۲ء) کے مجموعہ کلام نام بنام (۱۹۷۴ء) میں چونتیس خطوں کے علاوہ پروفیسر عبدالمغنی کے نام ایک طویل خط (ص ۷۵ تا ۱۰۸) موجود ہے؛ جب کہ متاع واہی (۱۹۷۷ء) میں چھبیس، شعرستان واہی (۱۹۸۳ء) میں آٹھ اور منظومات واہی (۱۹۹۲ء) میں سترہ منظوم مکتوبات شامل ہیں؛ لیکن نام بنام کے علاوہ ان مجموعوں میں

شامل اکثر مکاتیب محض اشاعت مکرر کے زمرے میں آتے ہیں، تاہم اردو ادب کی تاریخ میں منظوم مکاتیب کے سلسلے میں رضا نقوی واہی کا نام سرفہرست دکھائی دیتا ہے۔

واہی نے مکتوبات کے لیے ہیئت کے تقریباً تمام پہانوں کو پیش نظر رکھتا ہے اور تعداد اشعار کے اعتبار سے بھی ان میں تنوع پایا جاتا ہے۔ واہی کے ہاں خط کے آغاز ہی سے دلچسپی پیدا ہو جاتی ہے، جو خط کے آخر تک برقرار رہتی ہے:

بھائی اختر قادری! واللہ تم بھی خوب ہو
ہے طبیعت میں کبھی خشکی، کبھی مرطوب ہو
ہے کبھی لطف و عنایت اور کبھی پیہم ستم
اپنے رنگِ دلبری میں صاحبِ اسلوب ہو^(۲۰)

اسی طرح اُن کے خطوں کے اختتامیے نہایت دلچسپ ہوتے ہیں:

ملنے ہی خط، جواب بہ تفصیل دیجیے
کیسی ہے اور کہاں پہ نواسی ہے آپ کی
زخموں کا ہو سکا کہ نہیں اندمال جی
ہے نانیہال میں کہ گئی دادیہال جی
سردارنی سے کہیے 'سری ست اکال' جی^(۲۱)
بچوں کو پیار کیجیے میری دعا کے ساتھ

واہی خطوں میں احوال کو یوں بیان کرتے ہیں کہ بالعموم تکلیف دہ حالات بھی شگفتگی میں بدل جاتے ہیں۔ ایک

ایڈیٹر (جاوید شہبازی) کو خط نہ لکھ سکنے پر یوں معذرت کرتے ہیں:

بہر حال، اب مرے احوال سنیے اور سر ڈھنیے
بڑے ناگفتنی حالات س ہے سابقہ میرا
پھر اس کے بعد عفو جرم پر ہو جائیے راضی
مسلط ہے کوئی دو ماہ سے صحت کی ناسازی
سبھی بوڑھے جو ان بچے رہے اس کے نشانے پر
مرض نے اس قدر طبع رواں کو خشک کر ڈالا
رفو چکر ہوئی اپنے قلم کی ساری طٹاڑی
خدا کے واسطے، اس کو نہ سمجھیں آپ لفاظی
اب اس عالم میں خود ہی سوچیے، کرتا تو کیا کرتا
کہاں سے فکرِ نختہ میں آتی گرم پروازی
پرانی طنزیہ نظمیں، اگر کہیے تو لکھ بھیجوں اشاعت سے انھی کی ہو، روابط کی خوش آغازی^(۲۲)

گویا واہی کے ہاں منظوم مکتوب نگاری کے اکثر خصائص کی موجودگی میں اس موضوع پر باقاعدہ تنقیدی کام کی ضرورت محسوس ہوتی ہے۔

اڑیسہ کے معروف شاعر کرامت علی کرامت (پ: ۱۹۳۶ء) کے شعری مجموعے شاخِ صنوبر اور گلِ کدہ صبح و شام میں حیدرآباد دکن کی معروف افسانہ نگار قمر جمالی کے نام دو منظوم خط ملتے ہیں۔ یہ منظوم خط شعریت سے معری ہیں اور محض سادہ جذبات کو ایک بحر میں پرو دیا گیا۔ رضا نقوی واہی نے نام بنام میں کرامت علی کرامت کے نام اپنے ایک خط میں ان کے منظوم خط کے موصول ہونے کی اطلاع دی ہے، لیکن یہ خط کرامت کے کسی مجموعہ کلام میں شامل نہیں۔

ارشاد کمال (پ: ۱۹۵۵ء) کا شعری مجموعے دھوپ کے پودے (۲۰۰۸ء) میں ایک نظم 'گھر' کے نام سے شامل ہے، جس کے ذیلی عنوان میں وضاحت کی گئی ہے کہ 'ایک منظوم خط والدہ مرحومہ کے نام'۔ یہ خط کاہے کو ہے، ایک تیر ہے،

جو ہر اُس شخص کے دل میں جا کر پیوست ہو جاتا ہے، جس کی ماں داغِ مفارقت دے گئی ہو۔ شاعر اپنی ماں سے کہتا ہے کہ جب بھی میں غمِ دوراں سے لہجہ کر ہمت ہار جاتا ہوں تو تیرے آنچل سے خود کو ڈھانپ لیتا ہے اور ماضی کے آنگن میں اتر جاتا ہوں۔ شاعر کو یاد آتا ہے کہ اس کی ماں اس کے کھانے، اس کے سونے جاگنے اور پڑھنے کے معاملے میں کس قدر خیال رکھا کرتی تھی، حتیٰ کہ راتوں کو اٹھ اٹھ کر اس کی بچھتی ہوئی انگلیٹھی کو ہوا دے دے سلگاتی تھی۔ اب، جب کہ وہ دنیا سے رخصت ہو چکی تو ارشد کمال پر دیسی بیٹے کی پینا کو نہایت بلخِ مصارع میں یوں موزوں کرتے ہیں:

بظاہر تو اکیلی ہی گئی اس دارِ فانی سے

مگر یہ اک حقیقت ہے

کہ تیری روح کے ہمراہ

گھر کی روح بھی نکلی خموشی سے^(۳۳)

مندرجہ بالا منظوم مکتوبات میں سے بعض کا تعلق محض سخنِ سرائی سے ہے، جب کہ بعض باقاعدہ خط کی حیثیت رکھتے ہیں؛ جن کی موجودگی میں کہا جاسکتا ہے کہ اگرچہ منظوم مکتوب نگاری کی روایت باقاعدہ صورت اختیار نہیں کر سکی، تاہم اس میں کئی امکانات موجود ہیں، جن کا اظہار بالخصوص شیر محمد خاں ایمان، نواب مصطفیٰ خاں شیفیتہ، مرزا غالب، نواب علاء الدین احمد خاں علائی، اکبر الہ آبادی، شبلی نعمانی، علامہ اقبال، حکیم احمد شجاع، رضا نقوی واہی اور قمر الہدیٰ فردوسی کے خطوط سے ہوتا ہے؛ ان میں سے بھی مرزا غالب، علاء الدین احمد خاں علائی، اکبر الہ آبادی اور شبلی نعمانی کے توقعات تو لکھے بھی خطوط کی حیثیت سے ہیں۔ اگر اس حوالے سے مزید جستجو کی جائے تو نہایت خوشگوار نتائج برآمد ہونے کی توقع ہے اور یوں اردو نظم اور اردو مکتوب نگاری میں ایک نیا درواہ ہونے کی توقع ہے۔

حوالہ جات

- ۱۔ ڈاکٹر عبدالسلام جیلانی: 'شیخ عبدالحق محدث دہلوی کی تصانیف کا علمی تعارف'، مطبوعہ جام نور، آئن لائن، امریکا، جون ۲۰۱۸ء، بحوالہ <http://jaamenoor.online/2018/06/04/شیخ-عبدالحق-محدث-دہلوی-کی-تصانیف-کا-علم-۲/>، بتاریخ یکم اپریل ۲۰۱۹ء، ص ۳۳: ۶۰۔
- ۲۔ بحوالہ آبِ حیات، لاہور: سنگِ میل پبلی کیشنز، ۲۰۰۹ء، ص ۲۲۵۔
- ۳۔ ڈاکٹر مختار الدین احمد: 'اردو کا ایک قدیم رقعہ'، مطبوعہ صحیفہ لاہور، اپریل جون ۱۹۸۴ء، ص ۱-۳۔
- ۴۔ محمد ظہیر الدین اظفری: واقعاتِ اظفری مترجمہ عبدالستار، مدراس: اورینٹل ریسرچ انسٹیٹیوٹ، ۱۹۳۷ء، ص ۱۶۶۔ محمد ظہیر الدین اظفری: واقعاتِ اظفری مرتبہ چندرا سیکھرا، مدراس: مدراس گورنمنٹ اورینٹل سکرپٹس، ۱۹۵۷ء، ص ۱۹۴۔

- ۵۔ افتخار الدین علی خاں شہرت بنام نامعلوم، بحوالہ گارسیں دتاسی: Appendice aux Rudimens de la Langue Hindoustani، پیرس: Imprime Par Autorisation du Rai، ۱۸۳۳ء، ص ۳۹، ۴۱
- ۶۔ <https://archive.urdu.siasat.com/news/> مکتوب - نگاری - کی - روایت - ۸۳۰۳۶۸، بتاریخ ۴ اگست ۲۰۱۹ء، بوقت ۸:۲۹ شب
- ۷۔ شیر محمد خاں ایمان: کلیات ایمان مرتبہ سیدہ ہاشمی مجیب، ترمیم و اضافہ از ڈاکٹر محمد علی اثر، حیدرآباد دکن: سیدہ ہاشمی مجیب، ۱۹۸۷ء، ص ۴۱۰
- ۸۔ ایضاً، ص ۴۰۸
- ۹۔ ایضاً، ص ۴۱۱
- ۱۰۔ ایضاً، ص ۴۱۱
- ۱۱۔ بحوالہ ڈاکٹر صابر علی خاں: سعادت یار خاں رنگیں، کراچی: انجمن ترقی اردو پاکستان، ۱۹۵۶ء، ص ۲۰۸-۲۰۹
- ۱۲۔ ڈاکٹر جمیل جالبی: تاریخ ادب اردو سوم، لاہور: مجلس ترقی ادب، ۲۰۰۶ء، ص ۳۱۸
- ۱۳۔ ڈاکٹر صابر علی خاں: سعادت یار خاں رنگیں، ص ۲۲۳-۲۲۴
- ۱۴۔ کلیات مومن مرتبہ کلب علی خاں فائق، لاہور: مجلس ترقی ادب، دوم ۲۰۰۸ء، ص ۴۹۴
- ۱۵۔ شیفیتہ: کلیات شیفیتہ مرتبہ کلب علی خاں فائق، لاہور: مجلس ترقی ادب، ۱۹۶۵ء، ص ۱۸۹
- ۱۶۔ ایضاً، ۱۸۶
- ۱۷۔ ایضاً، ۱۸۴
- ۱۸۔ غالب: بیچ آہنگ، آہنگ پنجم مترجمہ محمد عمر مہاجر، ادارہ یادگار غالب کراچی، مارچ ۱۹۶۹ء، ص ۱۲۴
- ۱۹۔ غالب: دیوان غالب مرتبہ امتیاز علی خاں عرشی، لاہور: مجلس ترقی ادب، ۱۹۹۲ء، ص ۳۵۰
- ۲۰۔ ایضاً، ص ۳۵۶ (حاشیہ)
- ۲۱۔ ایضاً، ص ۳۵۶-۳۵۷ (حاشیہ)
- ۲۲۔ ایضاً، ص ۳۵۶-۳۵۷
- ۲۳۔ ڈاکٹر سید حسن عباس: 'مثنوی نامہ شوق از حکیم سلطان رام پوری شاگرد ذوق'، مطبوعہ ہفت روزہ ہماری زبان دہلی، یکم تا ۷ فروری ۲۰۰۲ء، صفحہ ۱
- ۲۴۔ نظم طباطبائی بنام صغرا ہمایوں میرزا مطبوعہ نقوش لاہور (مکاتیب نمبر)، شمارہ ۶۵-۶۶، ص ۲۶۰
- ۲۵۔ اکبر الہ آبادی: کلیات اکبر اول، ظفر پریس لکھنؤ، ہشتم ۱۹۳۶ء
- ۲۶۔ شبلی نعمانی: کلیات شبلی اردو مرتبہ سید سلیمان ندوی، اعظم گڑھ: دارالمصنفین شبلی اکیڈمی، ۲۰۰۷ء، ص ۱۱۵

- ۲۷۔ غلام رسول مہر: مطالبِ کلامِ اقبال اردو، لاہور: شیخ غلام علی اینڈ سنز، سن
- ۲۸۔ اقبال: کلیاتِ اقبال اردو، لاہور: اقبال اکادمی پاکستان، گیارہویں اشاعت ۲۰۱۳ء، ص ۲۶۸/۲۵۲
- ۲۹۔ ڈاکٹر جاوید اقبال: زندہ رُود، لاہور: سنگِ میل پبلی کیشنز، دوم ۲۰۰۸ء، ص ۳۷۲
- ۳۰۔ بحوالہ ڈاکٹر عاشق حسین بٹالوی: اقبال کے آخری دو سال، ص ۵۴۱، ۵۴۲
- ۳۱۔ بحوالہ ڈاکٹر جاوید اقبال: زندہ رُود، ص ۶۸۷
- ۳۲۔ اقبال: کلیاتِ اقبال اردو، ص ۵۳/۶۱
- ۳۳۔ حکیم احمد شجاع: 'ایک والی ریاست کے مکتوبِ گرامی کے جواب میں' مطبوعہ نقوش ۱۰۹ (خطوط نمبر)، اپریل مئی ۱۹۶۸ء، ص ۵۵۴
- ۳۴۔ ایضاً، ص ۵۵۵
- ۳۵۔ ایضاً
- ۳۶۔ قمر الہدیٰ فردوسی: اتحاد و ترقی کے داعی مولانا ابوالکلام آزاد، شکوہ آباد (اتر پردیش): دارالہدایت، ۱۸۴۸ء، ص: ۱
- ۳۷۔ ایضاً، ص ۴-۵
- ۳۸۔ ایضاً، ص ۷
- ۳۹۔ ایضاً، ص ۱۶
- ۴۰۔ رضا نقوی واہی: نام بنام مرتبہ پریم گوپال متل، دہلی: پی کے پبلی کیشنز، ۱۹۷۴ء، ص ۱۰
- ۴۱۔ ایضاً، ص ۵۴
- ۴۲۔ ایضاً، ص ۶۱-۶۲
- ۴۳۔ ارشد کمال: دھوپ کے پودے، دہلی ایجوکیشن پبلیشنگ ہاؤس، ۲۰۰۸ء، ص ۳۵